

எண்ணக் குறிப்பு கையெழுத்தானது; கணினித் தகவல் அறிவியல் பயிற்சி

10,000 அரசாங்க ஊழியர்களுக்கு பயிற்சி

சிங்கப்பூரை அறிவார்ந்த தேசமாக்க வேண்டும் என்று அரசாங்கம் திட்டம் தீட்டியுள்ளது. அதற்கான முயற்சிகளை வேகப்படுத்தும் வகையில் சுமார் 10,000 அரசாங்க ஊழியர்கள் கணினித் தகவல் அறிவியல் துறையில் பயிற்சி பெற இருக்கிறார்கள்.

சிங்கப்பூர் அரசாங்க தொழில் நுட்ப அமைப்பும் (GovTech) சிங்கப்பூர் தேசிய பல்கலைக்கழகமும் நேற்று ஐந்து ஆண்டு எண்ணக் குறிப்பு ஒன்றில் கையெழுத்திட்டதை அடுத்து இது சாத்தியமாகிறது.

அறிவார்ந்த தேசத் திட்டத் துக்குப் பொறுப்பு வகிக்கும் அமைச்சர் டாக்டர் விவியன் பால கிருஷ்ணன் நேற்று ‘தி இன்டர்நெட் ஆப் திங்ஸ் ஆசியா 2017’ என்ற மாநாட்டில் ஆற்றிய உரையில் இந்த அறிவிப்பை விடுத்தார்.

கணினித் தகவல், மின்னிலக்க வளங்களை மிகவும் செம்மையாக அரசாங்கத் துறை பயன்படுத்திக்கொள்வதற்கு வழி வகைகளைச் செய்வது முதன்மைக் காரியங்களில் ஒன்று என்று

வெளியிறவு அமைச்சருமான டாக்டர் விவியன் தெரிவித்தார்.

“மின்னிலக்கப் புரட்சியின் நன்மைகளை அனுபவிக்க தேவைப்படும் தேர்ச்சிகளையும் ஆற்றல்களையும் கொண்ட புதிய நடுத்தர வர்க்கத்தை நவீன தொழில்நுட்பங்களைக் கொண்டு உருவாக்க வேண்டிய தேவை இருக்கிறது,” என்று அமைச்சர் குறிப்பிட்டார்.

“இப்படிச் செய்வதன் மூலம் நல்ல சம்பளத்துடன் கூடிய நல்ல வேலைகளை உருவாக்க முடியும் என்றும் இதுவே அறிவார்ந்த தேசத் திட்டத்தின் மைய இலக்கு,” என்றும் டாக்டர் விவியன் வலியுறுத்திக் கூறினார்.

இதனை அரசாங்கம் எப்படி எல்லாம் செய்கிறது என்பதை தமது உரையில் அமைச்சர் குறிப்பிட்டார்.

“அண்மையில் ‘அறிவார்ந்த தேசிய மின்னிலக்க அரசாங்கக் குழுமம்’ பற்றிய அறிவிப்பு வெளியானது. மின்னிலக்கமயத்திற்கு உருமாறி தனது சேவைகளை அரசாங்கச் சேவை மேம்படுத்த இந்தக் குழுமம் பொறுப்பு வகிக்

கிறது.

“இந்தத் திட்டத்தின்படி ஒவ்வோர் ஆண்டும் 2,000 அரசு அதிகாரிகள் என்ற முறையில் ஐந்து ஆண்டுகளுக்கு 10,000 பேருக்கு கணினித் தகவல் அறிவியல் பயிற்சி அளிக்கப்படும்,” என்று அமைச்சர் கூறினார்.

“முக்கியமான கட்டுப்பாட்டு முறைகளை அறிவார்ந்தவையாக மாற்றும் வேளையிலும் அவற்றுக் குப் பாதுகாப்பு அவசியம்,” என்றார் அமைச்சர்.

“மின்னிலக்க அடையாள ஏற்பாடும் மின்னிலக்கப் பட்டுவாடாக்களும் பாதுகாப்பாக இருக்கின்றன. அவை மும்முரமாக செயல்படுகின்றன என்பதை நாம் உறுதிப்படுத்த வேண்டும்,” என்றும் டாக்டர் விவியன் குறிப்பிட்டார்.

அரசாங்கச் சேவையில் கணினித் தகவல் அறிவியலை அதிகம் பயன்படுத்திக் கொள்வதால் அரசாங்கம் பொதுமக்களுக்கு வழங்கும் சேவைகள் உருமாறும் என்று அரசாங்க தொழில்நுட்ப முகவை அமைப்பின் தலைமை நிர்வாகி ஜாக்லின் போகுறிப்பிட்டார்.